

До: МАКАМТРАНС
Организација на транспортери

Бр.12- 27701/1
Скопје .07.2012 година
27 -07- 2012
Влада на Република Македонија
Министерство за финансии
Сектор за финансиски систем
Даме Груев 14
1000 Скопје
Република Македонија
Тел:++ 389 2 3106 739
Факс:++ 389 2 3106 734
Е-пошта: finance@finance.gov.mk
Веб страница: www.finance.gov.mk

Предмет: Известување

Почитувани,

Во врска со Вашата иницијатива во рамките на Проектот „Учиме од бизнис заедницата“ за унапредување на должничко-доверителските односи во земјата, Ве известуваме за следното:

Заради унапредување на должничко доверителските односи, во месец мај 2012 година Собранието на Република Македонија го донесе Законот за задолжница („Службен весник на Република Македонија“ бр. 59/2012) кој влегува во сила на 1 септември 2012 година.

Задолжница претставува исправа со која должникот - трговско друштво регистрирано согласно Законот за трговски друштва, дава согласност плаќањето на неговите обврски кон одреден доверител да се изврши по присилен пат од сите негови сметки (денарски и девизни) кај сите носители на платен промет. Доколку не се наплати задолжницата од паричните средства, задолжницата како извршна исправа, може да се наплати и од друг имот.

Издавањето на задолжницата е целосно автоматизирано и се врши преку системот на Централниот регистар. Задолжницата ја составува нотар преку Регистарот на задолжници што го води Централниот регистар. Регистарот проверува дали постојат законски пречки за издавање на задолжницата (дали износот на задолжницата е во рамки на лимитот од 30% од остварениот вкупен приход на должникот во минатата година, дали сметката на должникот е блокирана или пак е поведена стечајна или ликвидациона постапка над должникот, дали му се изречени санкции за забрана за вршење на дејност). Доколку не постојат законски пречки, на нотарот му се дозволува пристап до Регистарот на задолжници. Нотарот електронски ја пополнува задолжницата и ја печати. Должникот и доверителот ја потпишуваат печатената задолжница, а нотарот ја заверува (солемнизира) и му ја предава на доверителот. Истовремено, нотарот става електронски печат на електронската задолжница, ја евидентира во Регистарот на задолжници и му ја предава на доверителот.

Постапката за поднесување на задолжницата за наплата е едноставна. Доверителот во рокот предвиден во задолжницата ја поднесува задолжницата во банката на должникот со што започнува наплатата. Банката е должна да изврши пренос на средства од сметката

на должникот на сметката на доверителот во висина на износот на побарувањето. Доколку нема доволно средства на сметката на должникот, се постапува согласно Законот за платен промет, односно сметката на која нема средства се блокира и наплатата може да се изврши од сите сметки, денарски и девизни, што должникот ги има во другите банки.

Доколку на сметките на должникот нема доволно средства, доверителот може да ја повлече задолжницата од банка и да ја поднесе кај извршител. Извршноста ја иницира доверителот со поднесување на задолжницата кај нотар кој на повлечената задолжница става потврда за извршност. Со тоа доверителот може да иницира постапка за присилно извршување врз друг имот на должникот преку извршител, во рок од 15 дена од повлекувањето на задолжницата.

Издавањето на задолжница без покритие согласно Законот за задолжница се квалификува како кривично дело, за кое е предвидена казна затвор до три години.

Со цел задолжницата да најде поширока примена во должностичко доверителските односи меѓу трговските друштва, ќе се изврши намалување на трошоците за издавање на задолжницата преку воведување на нова, повластена тарифа за солемнлизација на задолжницата.

Истовремено, ја користиме оваа прилика да Ве информираме дека Министерството за финансии продолжува да ги следи и анализира состојбите во областа на должностичко доверителските односи со цел доколку се утврди за потребно, да подготви решенија за нивно натамошно унапредување.

Со почит,



Изготвил: Бојана Мијовиќ Христовска *БМХ*
Контролиран: Ленче Тагасовска *ЛТ*
Одобрил: Виолета Стојановска Петревска